

साइलेज प्रोत्साहन तथा प्रवर्द्धन कार्यक्रम कार्यान्वयन कार्यविधि, २०७९

स्वीकृत मिति: २०७९/१०/२३

प्रस्तावना: यस प्रदेशमा साइलेजको उत्पादन र प्रयोग बढाउन तथा बिक्री वितरण कार्यलाई सहज, व्यवस्थित र पारदर्शी बनाई दूधको उत्पादकत्व अभिवृद्धि गर्न मन्त्रालयले प्रदेश विनियोजन ऐन, २०७९ को दफा ९ को उपदफा (२) ले दिएको अधिकार प्रयोग गरी "साइलेज प्रोत्साहन तथा प्रवर्द्धन कार्यक्रम कार्यान्वयन कार्यविधि, २०७९" बनाई लागू गरेको छ ।

परिच्छेद-१

प्रारम्भिक

१. संक्षिप्त नाम र प्रारम्भ: (१) यस कार्यविधिको नाम "साइलेज प्रोत्साहन तथा प्रवर्द्धन कार्यक्रम कार्यान्वयन कार्यविधि, २०७९" रहेको छ ।  
(२) यो कार्यविधि स्वीकृत भएको मितिदेखि प्रारम्भ हुनेछ ।
२. परिभाषा: विषय वा प्रसङ्गले अर्को अर्थ नलागेमा यस कार्यविधिमा,-
  - (क) "आपूर्तिकर्ता" भन्नाले यस कार्यविधि अनुरूप सूचीकृत भएका साइलेज उत्पादन तथा वितरण गर्ने संस्थालाई सम्झनु पर्छ ।
  - (ख) "आवेदक" भन्नाले यस कार्यविधि एवं सार्वजनिक सूचना बमोजिम कार्यक्रममा प्रस्ताव पेश गर्न योग्य सहकारी संस्था/ कृषक समूह/ निजी फार्म सम्झनु पर्छ ।
  - (ग) "कार्यालय" भन्नाले भेटेरिनरी अस्पताल तथा पशु सेवा विज्ञ केन्द्र सम्झनु पर्छ ।
  - (घ) "प्रदेश" भन्नाले बागमती प्रदेश सम्झनु पर्छ ।
  - (ङ) "बोर्ड" भन्नाले प्रदेश दुग्ध विकास बोर्ड, बागमती प्रदेश सम्झनु पर्छ ।
  - (च) "मन्त्रालय" भन्नाले प्रदेशको कृषि तथा पशुपन्छी विकास मन्त्रालय सम्झनु पर्छ ।
  - (छ) "साझेदार संस्था" भन्नाले कार्यक्रम सञ्चालनको लागि छनौट भई बोर्डसँग सम्झौता गरेका सहकारी संस्था/ कृषक समूह/ निजी फर्म सम्झनु पर्छ ।
३. उद्देश्य: यस कार्यविधिको उद्देश्य देहाय बमोजिम हुनेछ:-
  - (क) पशु आहाराको अभाव हुने समयमा कृषकहरूको साइलेजमा पहुँच बढाई पशु उत्पादन र उत्पादकत्वमा वृद्धि गर्ने,
  - (ख) दूध तथा दुग्धजन्य पदार्थको उत्पादन लागत कम गर्ने,
  - (ग) साइलेजको उत्पादन र खपत बढाई बजारीकरणमा सहयोग पुऱ्याउने ।

परिच्छेद-२

संस्थागत व्यवस्था

४. मूल्याङ्कन समिति: (१) प्रस्ताव मूल्याङ्कन गरी स्वीकृतिका लागि सिफारिस गर्न सार्वजनिक खरिद ऐन, २०६३ र सार्वजनिक खरिद नियमावली, २०६४ मा व्यवस्था भए बमोजिम मूल्याङ्कन समिति रहनेछ ।

२) उपदफा (१) अनुसार गठित समितिले आवश्यक ठानेमा बढीमा २(दुई) जना सम्म विषय विज्ञलाई बैठकमा आमन्त्रण गर्न सक्नेछ ।

५. अनुगमन तथा मूल्याङ्कन: (१) यस कार्यक्रमको अनुगमन तथा मूल्याङ्कन मन्त्रालय र प्रदेश दुग्ध विकास बोर्डले गर्नेछ ।

परिच्छेद -३

कार्यक्रम सञ्चालन प्रक्रिया

६. कार्यक्रम सञ्चालन: (१) यस कार्यक्रम बागमती प्रदेशका सबै जिल्लामा लागू हुनेछ ।

क्र.स.	कार्यक्रम विवरण	कार्यक्रम सञ्चालन हुने जिल्ला	इकाई	प्रोत्साहन	साइलेज परिमाण	अधिकतम प्रोत्साहन रकम रु प्रति फार्म
१	साइलेज प्रोत्साहन तथा प्रवर्द्धन कार्यक्रम (प्रतिदिन १ गाई/भैंसीलाई १० के.जी साइलेज)	बागमती प्रदेशका सबै जिल्ला	के.जी.	प्रति दिन प्रति के.जी बढीमा रु. ७ को दरले २ महिनाका लागि	बढीमा १० मे.टन प्रति फार्म	७० हजार

७. सूचना प्रकाशन: (१) बोर्डले राष्ट्रिय दैनिक पत्रिकामा २१ दिनको म्याद राखी साइलेज आपूर्तिकर्ता सूचीकरण गर्ने सम्बन्धमा अनुसूची-१ बमोजिमको सूचना प्रकाशन गर्नेछ । पहिलो पटकको सूचना अनुसार आपूर्तिकर्ताहरुबाट प्रस्ताव पेश नभएमा ७(सात) दिनको समय सीमा राखी एक पटकको लागि पुनः प्रस्ताव आह्वान गरिनेछ ।

(२) बोर्डले राष्ट्रिय दैनिक पत्रिकामा २१(एक्काईस) दिनको म्याद राखी साइलेज खरिद गर्न चाहने सहकारि संस्था/ कृषक समूह/ निजी फार्मबाट प्रस्ताव लिने सम्बन्धमा अनुसूची-२ बमोजिमको सूचना प्रकाशन गर्नेछ । पहिलो पटकको सूचना अनुसार प्रस्ताव पेश नभएमा ७(सात) दिनको समय सीमा राखी एक पटकको लागि पुनः प्रस्ताव आह्वान सम्बन्धी सूचना प्रकाशन गरिनेछ ।

८. सूचीकृत हुनु पर्ने: (१) दफा ७ को उपदफा (१) बमोजिम प्रकाशित सूचना अनुसार कार्यक्रममा सहभागी हुन इच्छुक आपूर्तिकर्ताले सूचनामा उल्लिखित कागजातहरु सहित बोर्डमा सूचीकृत हुन अनुसूची-३ बमोजिमको ढाँचामा आवेदन पेश गर्नु पर्नेछ ।

(२) आपूर्तिकर्ताले सूचीकृत गर्दा सूचनामा माग गरिएका कागजातका साथै नेपाल सरकारबाट मान्यता प्राप्त प्रयोगशालाबाट अनुसूची-४ मा उल्लिखित साइलेजको मापदण्ड तथा गुणस्तरको प्रमाणपत्र ३(तीन) महिना भित्र पेश गर्नु पर्नेछ ।

(३) उपदफा (२) बमोजिम सूचीकृत हुने आपूर्तिकर्ताले सूचीकृत भएको मितिले प्रत्येक तीन महिनामा नेपाल सरकारबाट मान्यता प्राप्त प्रयोगशालाबाट अनुसूची-४ बमोजिमको साइलेजको मापदण्ड तथा गुणस्तरको प्रमाणपत्र पेश गर्नु पर्नेछ ।

९. आवेदन पेश गर्ने: (१) दफा ७ को उपदफा (२) बमोजिम प्रकाशित सूचना अनुसार आवेदकले आवश्यक कागजात तथा अनुसूची-६ अनुसारको संक्षिप्त कार्य योजना सहित अनुसूची-५ बमोजिमको ढाँचामा आवेदन बोर्ड वा बोर्डले तोकेको कार्यालयमा पेश गर्नु पर्नेछ ।

(२) नेपालमा उत्पादित साइलेजलाई मात्र यस कार्यक्रममा समावेश गरिने छ ।

(३) आपूर्तिकर्ताले सूचीकृत गर्दा आफूले उत्पादन गर्ने साइलेजको ब्राण्ड नाम, प्रति इकाई मूल्य, कम्पनीको शाखा/ बिक्री कार्यालयहरू र सो आर्थिक वर्षमा उपलब्ध गराउन सक्ने साइलेजको परिमाण प्रष्ट उल्लेख गर्नु पर्नेछ ।

(४) साइलेजको उत्पादन मिति (Manufacturing date), म्याद गुज्ने मिति (Expiry date), ब्याच नम्बर, तौल तथा साइलेजमा रहेको पोषण तत्वको मात्रा प्रत्येक प्याकेटमा प्रष्ट रूपमा देखिने गरी उल्लेख भएको हुनु पर्नेछ ।

१०. आवेदकको छनौट र कार्यक्रम कार्यान्वयन सम्झौता: (१) दफा ४ बमोजिम गठित मूल्याङ्कन समितिले मापदण्ड पुरा गरेका आवेदकहरूलाई छनौट गर्नेछ ।

(२) छनौट भएका आवेदकले सूचना प्रकाशनको मितिले १५ दिन भित्र सम्झौताको लागि बोर्डमा सम्पर्क गर्नु पर्नेछ ।

(३) छनौट भएका आवेदकहरूसँग बोर्डले सम्झौता गर्नेछ ।

(४) गाई/ भैसीको संख्याका आधारमा साझेदार संस्थालाई दैनिक आवश्यक पर्ने साइलेजको परिमाण बोर्डले निर्धारण गर्नेछ ।

(५) साझेदार संस्थाले बोर्डमा सूचीकृत भएका आपूर्तिकर्ताहरू मध्येबाट साइलेज खरिद गर्नु पर्नेछ ।

११. मासिक प्रतिवेदन पेश गर्नु पर्ने: आपूर्तिकर्ताले प्रत्येक महिना आफूले सहूलियतमा बिक्री वितरण गरेको साइलेजको विवरण बोर्डलाई पेश गर्नु पर्नेछ ।

परिच्छेद -४

आर्थिक पक्ष

१२. बोर्डले विनियोजित बजेटको अधीनमा रही प्रोत्साहन रकम प्रति के.जी बढीमा रु. ७(सात) को दरले २(दुई) महिनाको लागि साझेदार संस्थालाई उपलब्ध गराइनेछ । तत् पश्चात कार्यक्रमको प्रभावकारिता र उपलब्धी (दूध उत्पादनमा कम्तिमा २०% वृद्धि) का आधारमा कार्यक्रमलाई निरन्तरता दिन सकिनेछ ।

१३. साझेदार संस्थाले भुक्तानीका लागि साइलेज खरिदको प्रमाण र बैंक कारोबारको प्रतिलिपी, अनुसूची-७ बमोजिमको विवरण तथा सम्झौता अनुसारका कागजात पेश गरी भुक्तानीको लागि निवेदन दिनु पर्नेछ ।
१४. बोर्डले प्राप्त बिल भर्पाईको चेकजाँच गरी आवश्यकता अनुसार स्थलगत अनुगमन गरी नियमानुसार भुक्तानी दिनेछ ।
१५. कार्यक्रम बजेटको दुई प्रतिशत कन्टिन्जेन्सी बापत कट्टा गरिनेछ र सो रकम बैठक, अनुगमन, निरीक्षण, इन्धन, आदि कार्यमा खर्च गर्न सकिनेछ ।

#### परिच्छेद -५

##### मापदण्डका आधारहरू

१६. इच्छुक आवेदकहरूले यस कार्यविधि अनुसार प्रोत्साहन रकम पाउन देहाय बमोजिमको मापदण्ड पालना गरेको हुनुपर्नेछ:-
- (क) आवेदकले सबै गाई/ भैसीको अनिवार्य बीमा गरेको हुनु पर्नेछ ।
- (ख) आवेदक सम्बन्धित निकायमा दर्ता भएको, स्थायी लेखा नम्बर प्राप्त गरेको र नियमानुसार नवीकरण, कर चुक्ता गरेको हुनु पर्नेछ ।
- (ग) जैविक सुरक्षा सम्बन्धी नियमहरू पालना गर्ने प्रतिबद्धता गर्नु पर्नेछ ।

#### परिच्छेद -६

##### विविध

१७. कारवाहीको व्यवस्था: (१) सम्झौता अनुरूप काम नगर्ने साझेदार संस्थालाई मन्त्रालय, बोर्डले प्रचलित कानून बमोजिम कारवाही गर्नेछ ।
- (२) साझेदार संस्थाले यस कार्यविधिमा निर्धारित कुनै शर्त पालना नगरेको वा प्रोत्साहन रकम दुरुपयोग गरेको पाइएमा प्रचलित कानून बमोजिम कारवाही गरिनेछ ।
१८. बाधा अड्चन फुकाउने: यो कार्यविधि कार्यान्वयनमा कुनै बाधा अड्चन परेमा मन्त्रालयले संशोधन गर्न सक्नेछ ।
१९. प्रचलित कानून बमोजिम हुने: यस कार्यविधिमा उल्लेख भएका विषय प्रचलित कानूनसँग बाझिएमा प्रचलित कानून बमोजिम हुनेछ ।

अनुसूची-१

(दफा-७ को उपदफा (१) सँग सम्बन्धित)

साइलेज आपूर्तिकर्ता सूचीकरण सम्बन्धी सूचना

प्रथम पटक प्रकाशित मिति : ... ..

प्रदेश दुग्ध विकास बोर्ड, बागमती प्रदेशको आ.व. ... .. को स्वीकृत वार्षिक कार्यक्रम अनुसार "साइलेज प्रोत्साहन तथा प्रवर्द्धन कार्यक्रम" अन्तर्गत छनौट भएका साझेदार संस्थाहरूलाई साइलेज बिक्री गर्न इच्छुक तथा साइलेज बिक्री वितरण गर्न अनुमति प्राप्त संस्थाहरूले सूचिकरण गर्नु पर्ने "साइलेज प्रोत्साहन तथा प्रवर्द्धन कार्यक्रम कार्यान्वयन कार्यविधि, २०७९" को व्यवस्था बमोजिम तपसिलका कागजात सहित प्रदेश दुग्ध विकास बोर्डमा सूचनाको मितिले २१ (एक्काईस) दिनभित्र सूचिकरण गर्न सम्बन्धित सबैको जानकारीको लागि यो सूचना प्रकाशन गरिएको छ ।

पेश गर्नुपर्ने कागजातहरूको विवरण:

१. रु. १०१- को हुलाक टिकट टाँस गरेको निवेदन,
२. संस्था दर्ता प्रमाण पत्रको प्रतिलिपि,
३. संस्था नवीकरणको प्रमाणको प्रतिलिपि,
४. प्यान दर्ताको प्रतिलिपि,
५. कर चुक्ता प्रमाण पत्र,
६. अनुसूची-४ बमोजिमको साइलेजको मापदण्ड तथा गुणस्तर पूरा गरेको नेपाल सरकारको मान्यता प्राप्त प्रयोगशालाबाट प्राप्त प्रमाण-पत्र,
७. अन्य सम्बन्धित कागजातहरू ।

अनुसूची-२  
(दफा-७ को उपदफा (२) सँग सम्बन्धित)  
आवेदन आव्हानको सूचना

प्रथम पटक प्रकाशित मिति : ... ..

प्रदेश दुग्ध विकास बोर्ड बागमती प्रदेश, हेटौडाको आ.व. ... .. को स्वीकृत वार्षिक कार्यक्रम अनुसार "साइलेज प्रोत्साहन तथा प्रवर्द्धन कार्यक्रम कार्यान्वयन कार्यविधि, २०७९" अनुसार साइलेज खरिद गर्न बागमती प्रदेशका सहकारी संस्था/ कृषक समूह/ निजी फार्मले यो सूचना प्रकाशित भएको मितिले एकाइस दिनभित्र ... .. (आवेदन दर्ता गरिने कार्यालयको नाम) ... .. देहाय बमोजिमका कागजात सहित आवेदन दिन हुन यो सूचना प्रकाशन गरिएको छ। साथै रित नपुगेका वा म्याद नाघी प्राप्त हुन आएका आवेदनहरु छनौटका लागि समावेश हुन नसक्ने व्यहोरा समेत जानकारी गराइन्छ ।

पेश गर्नुपर्ने कागजातहरुको विवरण:

- (१) रु. १०१- को हुलाक टिकट टाँस गरेको निवेदन,
- (२) संस्था दर्ता प्रमाण पत्रको प्रतिलिपि,
- (३) संस्था नविकरणको प्रमाणको प्रतिलिपि,
- (४) प्यान प्रमाण पत्रको प्रतिलिपि,
- (५) गत आ.व. को कर चुक्ता प्रमाण पत्र,
- (६) दूध उत्पादनको परिमाण खुल्ने प्रमाण पत्र,
- (७) मौजुदा गाई/ भैसीको संख्या (फोटो सहित) ।

अनुसूची-३  
(दफा ८ को उपदफा (१) सँग सम्बन्धित)  
आवेदन-पत्र

मिति:

श्रीमान् निर्देशक ज्यू,  
प्रदेश दुग्ध विकास बोर्ड,  
... .. !

विषय: सूचीकृत हुन पाउँ ।

प्रस्तुत विषयमा प्रदेश दुग्ध विकास बोर्ड, बागमती प्रदेशको मिति ... .. मा  
... .. पत्रिकामा प्रकाशित सूचना अनुसार बोर्डको आ.व ... .. को  
स्वीकृत कार्यक्रम साइलेज प्रोत्साहन तथा प्रवर्द्धन कार्यक्रम का लागि छनौट भएका साझेदार  
संस्थाहरुलाई साइलेज विक्री वितरण गर्न यस संस्था इच्छुक भएकाले तपसिल बमोजिमका  
कागजातहरु संलग्न राखी सूचीकृत हुन पाउँ भनी सविनय यो निवेदन पेश गरेको छु ।

तपशिल:

- (१) ... ..
- (२) ... ..
- (३) ... ..

आवेदक:

दस्तखत:

नाम:

पद:

सम्पर्क नम्बर:

संस्थाको नाम:

संस्थाको छाप:

अनुसूची-४  
(दफा-८ को उपदफा (२) सँग सम्बन्धित)  
साइलेजको मापदण्ड तथा गुणस्तर

क्र.सं.	मापदण्ड	अङ्क/गुण
१	पि.एच. (PH)	अधिकतम ४.५
२	रङ्ग (Color)	Greenish Yellow
३	जलांश (Moisture)	अधिकतम ६५%



अनुसूची-५  
(दफा ९ को उपदफा (१) सँग सम्बन्धित)  
आवेदन -पत्र

मिति:

श्रीमान् निर्देशक ज्यू,  
प्रदेश दुग्ध विकास बोर्ड,  
... ..।

विषय: साइलेज प्रोत्साहन तथा प्रवर्द्धन कार्यक्रममा सहभागी हुन पाऊँ ।

प्रस्तुत विषयमा यस प्रदेश दुग्ध विकास बोर्डले गर्न लागेको साइलेज प्रोत्साहन तथा प्रवर्द्धन कार्यक्रम कार्यान्वयन कार्यान्वयन कार्यविधि, २०७९" अनुसार मिति ... .. गते ... .. मा प्रकाशन गरिएको सूचनाको आधारमा साइलेज प्रोत्साहन तथा प्रवर्द्धन कार्यक्रम उपलब्ध गराई पाउनका लागि यो निवेदन पेश गरेको छु ।

आवेदक

दस्तखत:

आवेदकको नाम:

सम्पर्क नम्बर:

संस्थाको नाम:

पद:

संस्थाको छाप:

अनुसूची-६  
(दफा ९(१) सँग सम्बन्धित)  
संक्षिप्त कार्य योजना

क्र.स.	फार्मको नाम	हाल मौजूदा दुहना गाई/भैसीको संख्या	दैनिक औषध दूध उत्पादन (लि)	आवश्यक साइलेज (के.जी.)

आवेदक

नाम:

ठेगाना:

पद:

सम्पर्क नम्बर:

संस्थाको छाप:

अनुसूची-७

(दफा १३ सँग सम्बन्धित)

भुक्तानीका लागी साझेदार संस्थाले पेश गर्नु पर्ने विवरण

क्र. सं.	आपूर्तिकर्ताको नाम	साइलेज खरिद मिति	साइलेज खरिद परिमाण (के.जी.)	साइलेज खुवाउनु भन्दा अगाडिको दूध उत्पादन (लि)	साइलेज खुवाए पछिको दूध उत्पादन (लि)

नोट: साझेदार संस्थाले साइलेज खरिद बैंक कारोबारबाट गर्नु पर्नेछ र भुक्तानीका लागी सो को विवरण, कार्यक्रम सञ्चालन पछिको दूध उत्पादनमा वृद्धिको प्रमाण प्रदेश दुग्ध विकास बोर्डमा पेश गर्नु पर्नेछ ।